

सर्वोच्च अदालत, संयुक्त इजलास
माननीय न्यायाधीश श्री वैद्यनाथ उपाध्याय
माननीय न्यायाधीश श्री जगदीश शर्मा पौडेल
फैसला

०६९-RC-००९८

मुद्दा : कर्तव्य ज्यान ।

दलबहादुर नेपालीको जाहेरीले नेपाल सरकार१ वादी

विरुद्ध

जिल्ला डोल्पा गा.वि.स. धो वडा नं.९ ताक्सी घर भई हाल कारागार कार्यालय
डोल्पामा कैदमा रहेका लाक्पा गुरुङ१ प्रतिवादी

शुरू तहमा फैसला गर्ने न्यायाधिश:-

मा.न्या. श्री मोहनराज भट्टराई
डोल्पा जिल्ला अदालत ।

पुनरावेदन अदालतमा फैसला गर्ने न्यायाधिश:-

मा.न्या. श्री पवनकुमार शर्मा
मा.न्या. श्री विदुर विक्रम थापा
पुनरावेदन अदालत जुम्ला ।

पुनरावेदन अदालत जुम्लाको मिति २०६८।२।२९ को फैसला उपर न्याय प्रशासन
ऐन, २०४८ को दफा १०(२) बमोजिम साधक जाँचको लागि दायर हुन आएको प्रस्तुत
मुद्दाको संक्षिप्त तथ्य एवं ठहर यस प्रकार छ:-

जिल्ला डोल्पा धो गा.वि.स. वडा नं. ५ कलाङ भन्ने ठाउँमा फूर्पा कामी गुरुङ
समेतले मानबहादुर राम्जाली समेत-२ जनालाई कर्तव्य गरी मारेको भन्ने बुझिन आएको
घटनास्थलमा खटि गई वास्तविक बुझि जाहेर गर्न भनी सीमा प्रहरी चौकी तिन्जेलाई जिल्ला
प्रहरी कार्यालय, डोल्पाले लेखेको पत्र ।

जिल्ला डोल्पा धो गा.वि.स. वडा नं. ५ स्थित मानबहादुर राम्जाली र कालीबहादुर वि.क. लाई मारेर गाडेको चिहान खन्दा मानिसको टाउको जस्तो देखिने थान २, मानिसको बङ्गारो जस्तो देखिने दाँत समेत भएको थान ३, मानिसको हातको हत्केलाको हड्डी जस्तो देखिने थान ३ समेत बरामद गरिएको भन्ने समेत व्यहोराको बरामदी मुचुल्का कागज ।

जिल्ला धो गा.वि.स. वडा नं. ५ कलाङ भन्ने स्थानमा मृतक मानबहादुर राम्जाली समेतलाई गाडिएको स्थानमा प्रहरीद्वारा उलखनन गर्दा मानिसको जस्तो टाउको थान २, मानिसको दाँत सहितको बङ्गारा थान ३, मानिसको हड्डी सहितको हत्केला थान ३ प्रहरी टोलीले बरामद गरिएको भन्ने समेत व्यहोराको गाउँ सर्जिमिन मुचुल्का ।

उलखनन गरि बरामद गरिएको कंकाल र मिसिल कागजातहरू पठाईएको भन्ने सीमा प्रहरी चौकी, तिन्जेको पत्र ।

जिल्ला रुकुम जाङ गा.वि.स. वडा नं. ८ बस्ने प्रतिवादी गौप्रसाद वि.क. र चन्द्रप्रसाद वि.क.सँग म जाहेरवाला र मेरो सहोदर भाई मानबहादुर राम्जाली (वि.क.) बीच पूर्व रिसइवी भएको कारणले के कसरी हो निज प्रतिवादीहरूले निज भाई र कालीबहादुर वि.क.लाई डोल्पा जिल्लामा ल्याएकोमा धो गा.वि.स. वडा नं. ५ बस्ने फुर्पा कामी गुरुङ र ऐ. वडा नं. ९ बस्ने लाक्पा गुरुङ समेत जना ४ मिलेर मिति २०६०।५।१२ गते धो गा.वि.स. वडा नं. ५ कलाङ स्थित प्रतिवादी फुर्पा कामी गुरुङको घरमा कर्तव्य गरि मारी लाश कोठाभित्र बन्द गरी फरार रहेकोले लाश गन्ध आएपछि स्थानीय व्यक्ति तथा माओवादी पार्टीका मानिसहरूबाट उक्त लास गाडेको र तत्काल म माओवादीको कब्जामा भएको कारणले खोजखबर गर्न नसकेको र हाल लाशहरूको अस्थिपञ्जर समेत फेला परेकोले निज चार जना प्रतिवादीहरूलाई कारवाही गरी पाउँ भन्ने समेत व्यहोराको दलबहादुर नेपालीको जाहेरी दरखास्त ।

मृतक मानबहादुर राम्जाली र कालीबहादुर वि.क.को लास उलखनन गरी बरामद हुन आएका मानव अस्थिपञ्जरहरू केन्द्रीय प्रहरी विधि विज्ञान प्रयोगशालामा परिक्षणको लागि पठाईएको पत्र ।

मृतक कालीबहादुर वि.क. मेरो छोरा हो । २०६० साल भाद्र महिनामा केटी हेर्न भनी गाउँ कै रवि सुनारले लिएर गएकोमा निज रवि सुनार मात्र गाउँ फर्क्यो । रवि सुनारको दाजुले तिम्रो छोरा व्यापार गर्न गएको छ, दर्शन पछि आउँछ भनेकोले म आफ्नै

कामले रुकुमको रन्ममैकोट गएको बेला माओवादी कार्यकर्ताहरूले कालीबहादुर वि.क. र मानबहादुर राम्जालीलाई चोरहरूले मारी फालेका रहेछन्, हामीहरूले सतगद गरी दियौं भनेपछि मात्र मैले सुनि थाहा पाएको हुँ । मृतकहरूलाई प्रतिवादीहरूले मारेकोमा विश्वास लाग्दछ भन्ने समेत व्यहोराको सुनबहादुर वि.क.ले प्रहरी समक्ष गरिदिएको कागज ।

परिक्षणको लागि पठाइएको नमूना मानव हाड भएको र उक्त हाड २ अलग-अलग पुरुष व्यक्तिको भएको, टाउकोमा हतियार प्रयोग गरी ठूलो चोट पुऱ्याएको कारणले मृत्यु भएको भन्ने समेत व्यहोराको त्रिभुवन विश्व विद्यालय फरेन्सिक मेडिसिन विभाग, शिक्षण अस्पताल महाराजगंजमा परिक्षण गराई प्राप्त हुन आएको परिक्षण प्रतिवेदन ।

प्रतिवादी लाक्पा गुरुङलाई पक्राउ गरि उपस्थित गराइएको भन्ने इलाका प्रहरी कार्यालय, छार्काको मिति २०६६।१।१३ को पत्र ।

मृतक मानबहादुर राम्जाली र कालीबहादुर वि.क.सँग पूर्व चिनजान थिएन । निजहरू यासांगुम्बा (जीवनबुटी किरा) व्यापार गर्न भनी डोल्पा जिल्लामा आएको अवस्थामा शहरतारा गा.वि.स.मा भेट भई चिनजान हुँदा सबै जना सँगै फुर्पा कामी गुरुङको घरमा जाने र निजहरूको किरा धनमाल लुट्ने भनी स्थानीय खाम भाषाबाट फुर्पा र मैले कुरा गरी मिति २०६०।५।१२ गते फुर्पाको घरमा चारै जना गई सँगै बसी सबै जनाले सँगै जाँड (छ्याड) खाई सकेपछि खाना खाई सुतेको अवस्थामा राति फुर्पा कामीले मलाई उठाएर बञ्चरोले यी दुवैलाई मारौं भनेपछि हामी दुवै जना उठी मैले छुराले कालीबहादुर वि.क.को ढाडमा हाने, फुर्पाले दुवै जनाको टाउकोमा बञ्चरोले हान्यो । दुवै जना मरिसकेपछि निजहरूको झोला बाहिर ल्याई आधा किलो (यासांगुम्बा) किरा लिएर धो तर्फ लाग्यौं । भोलीपल्ट तिन्जेको व्यापारीलाई रु. ८०,०००।— मा बिक्री गरी रकम बराबर वाडी त्यहाँबाट फरार भएका हौं । लाशहरू कोठामा बन्द गरि गएका थियौं । मेरो साथी फुर्पा हालसम्म फरार छ । हाल पासाङ भन्ने नाम परिवर्तन गरी मुस्ताङ जिल्लाको बुसाङ गा.वि.स.को चल्ले भन्ने स्थानमा च्याङ्ग्रा चराउने काम गर्छ । मृतकहरूलाई म समेतले कर्तव्य गरी मारेको हुँदा सजाय भोग्न तयार छु भन्ने समेत व्यहोराको लाक्पा गुरुङले अधिकार प्राप्त अधिकारी समक्ष गरेको बयान ।

मृतक मानबहादुर राम्जाली र कालीबहादुर वि.क.लाई फुर्पा कामीको घरमा फुर्पा कामी र लाक्पा समेतले मारेर भागेका हुन् भन्ने कुरा सुनी थाहा पाएको हुँ । प्रतिवादी फुर्पा

कामी गुरुङ र लाक्पा गुरुङलाई म राम्रोसँग चिन्दछु । मृतकहरूलाई प्रतिवादीहरूले कर्तव्य गरी मारेकोमा विश्वास लाग्छ भन्ने समेत व्यहोराको भ्याम्पा लामाले प्रहरी समक्ष गरिदिएको कागज ।

मृतकहरू कालीबहादुर वि.क. र मानबहादुर राम्जालीलाई प्रतिवादीहरू फुर्पा कामी गुरुङ र लाक्पा गुरुङले कर्तव्य गरी मारी भागेका हुन् । लाश माओवादी कार्यकर्ता र स्थानीय व्यक्तिले गाडेका हुन् भन्ने सुनेको हुँ । प्रतिवादीले कर्तव्य गरी मारेकोमा विश्वास लाग्छ भन्ने समेत व्यहोराको रुद्रबहादुर बुढाले प्रहरीमा गरेको कागज ।

फुर्पा कामी गुरुङको घरभित्र २ जना पुरुष व्यक्तिको लाश किरा परेको अवस्थामा फेला परेपछि स्थानीय व्यक्ति र माओवादी कार्यकर्ता समेत भै लाश गाडेका हौं । मृतकको टाउकोमा गम्भीर चोट लागेको थियो । वारदात पछि फुर्पा कामी गुरुङ र लाक्पा गुरुङ गाउँबाट बेपत्ता भएका थिए । उक्त घटना लाक्पा गुरुङ समेतले घटाएकोमा पूर्ण विश्वास लाग्छ भन्ने समेत व्यहोराको सोनाम छिरिङ गुरुङले प्रहरी समक्ष गरेको कागज ।

यासागुम्बाको लोभमा परी फुर्पा कामी गुरुङको घरमा मिति २०६०।५।१२ गते लाक्पा गुरुङ समेतका प्रतिवादीहरूले बञ्चरो र छुरी जस्तो धारिलो हतियार प्रयोग गरी टाउँको र ढाड जस्तो अति संवेदशील अंगमा चोट पुऱ्याई मानबहादुर राम्जाली र कालीबहादुर वि.क.लाई कर्तव्य गरी मारी मुलुकी ऐन, ज्यान सम्बन्धी महलको १ नं. विपरीत काम गरी सोही महलको १३(३) बमोजिमको अपराध गरेकाले प्रतिवादीहरू ४ (चार) जनालाई सोही महलको १३(३) नं. बमोजिम सजाय गरी पाउँ र अभियुक्तहरू फुर्पा कामी गुरुङ, गौप्रसाद वि.क., चन्द्रप्रसाद बि.क. हाल फरार रहेकोले अदालतबाटै वारेन्ट जारी गरी पाउँ भन्ने समेत व्यहोराको अभियोग पत्र ।

डोल्पा जिल्ला शहरतारा गा.वि.स.मा किराको व्यापार गर्न म र फुर्पा कामी गुरुङ आएका थियौं । यसै समयमा मृतकहरू मानबहादुर राम्जाली र कालीबहादुर वि.क.सँग भेटघाट भई चिनजान भयो । त्यस दिन हामी लासी क्याम्पमा गई बस्यौं । भोलिपल्ट नावरपानी भन्ने ठाउँमा गई खाना खाई त्यहाँबाट हिडी २०६०।५।१२ गते धो गा.वि.स.को कलाङ गाउँमा रहेको फुर्पा कामी गुरुङको घरमा पुगी बास बसी हामी ४ जनाले एक जग जाँड बाडेर खायौं । फुर्पा र म एउटा विस्तारामा तथा मृतकहरू दुवै अर्को विस्तारामा एउटै कोठामा सुतेको अवस्थामा दश एघार बजेतिर फुर्पा कामीले मलाई आज

यिनीहरुलाई मार्ने हो भन्यो । मैले मार्नु भन्दा यिनीहरु निदाई सके पछि सामान लुटेर लिउं तर नमारौं भन्दा फुर्पाले यिनीहरुलाई नमारे हामीलाई पक्रिहाल्छन्, तिमीले हानेनौं भने तिमीलाई पनि मारी दिन्छ भनेर भन्यो । आफ्नो ज्यान बचाउनको लागि फुर्पाले दिएको चक्कु लिई सोही चक्कुले मैले ढाडमा हाने र फुर्पाले दुई जना मृतकको टाउकोमा बञ्चरोले हान्यो । मरिसकेपछि निजहरुको झोलाबाट यासागुम्बा निकाली ढोका लगाई भाग्यौ । उनीहरुबाट लुटि लिएको आधा के.जि. यासागुम्बा रु. ८०,०००।— मा बेची त्यो पैसा दुई जनाले बराबर बाडी काठमाडौं तिर भाग्यौं भन्ने समेत व्यहोराको प्रतिवादी लाक्पा गुरुङले डोल्पा जिल्ला अदालतमा गरेको बयान ।

मृतकहरुलाई यी प्रतिवादी लाक्पा गुरुङ समेतले बञ्चरो र छुरीले टाउको र ढाडमा हानी मारेको भन्ने सुनेको हुँ । यिनीहरुले नै मृतकहरुलाई मारेकोमा विश्वास लाग्छ भन्ने समेत व्यहोराको प्रहरीमा कागज गर्ने रुद्रबहादुर बुढाले डोल्पा जिल्ला अदालतमा गरेको बकपत्र ।

मृतकहरुलाई लाक्पा गुरुङ र फुर्पा कामी गुरुङले कर्तव्य गरी मारेका हुन् भन्ने समेत व्यहोराको प्रहरीमा कागज गर्ने सुनबहादुर वि.क.ले डोल्पा जिल्ला अदालतमा गरेको बकपत्र ।

फरार रहेका प्रतिवादीहरु फुर्पा कामी गुरुङ, चन्द्रप्रसाद वि.क. र गौप्रसाद वि.क. को हकमा कानून बमोजिम पछि जगाउने गरी मुलतवीमा राखिदिएको छ । मृतकहरु मानबहादुर राम्जाली र कालीबहादुर बि.क.को हत्यामा प्रतिवादी लाक्पा गुरुङको संलग्नता रहेको कुरा तथ्य प्रमाणबाट पुष्टि हुन आएको र निज प्रतिवादीको उक्त कार्य मुलुकी ऐन, ज्यान सम्बन्धी महलको १ नं. को कसूर अपराध हुँदा निजलाई ऐ.को १३(३) नं. बमोजिम सर्वश्व सहित जन्म कैद हुने ठहर्छ भन्ने समेत व्यहोराको डोल्पा जिल्ला अदालतको मिति २०६७।५।३० को फैसला ।

प्रतिवादी लाक्पा गुरुङको पुनरावेदन नपरी पुनरावेदन अदालत जुम्लामा साधकको रोहमा दर्ता भएको पाइयो ।

गाडेको अवस्थामा बरामद भएको मृतकहरुको अस्थिपञ्जर, सो को जाँच प्रतिवेदनबाट दुई जना पुरुष मानिसको लाश रहेको, cause of death is blunt force head injuries भनी मृत्युको कारण उल्लेख भएको, प्रतिवादीको मौकामा र अदालतमा समेत कर्तव्य गरी मारेकोमा

सावित रही वारदातको सम्पूर्ण विवरण खुलाई गरेको वयानलाई अन्यथा भन्न पर्ने अवस्था नदेखिँदा शुरूले मिति २०६७।५।३० मा अभियोग दावी बमोजिम प्रतिवादी लाक्पा गुरुङले मुलुकी ऐन, ज्यान सम्बन्धी महलको १, १३(३) नं. अनुसार कसूर गरेको ठहर्‍याई ऐ. १३(३) नं, अनुसार निजलाई सर्वस्व सहित जन्म कैदको सजाय गर्ने गरी गरेको फैसला मिलेकै देखिँदा साधक सदर हुने ठहर्छ भन्ने समेत व्यहोराको पुनरावेदन अदालत जुम्लाबाट मिति २०६८।२।२९ मा भएको फैसला ।

दलबहादुर नेपालीको जाहेरीले नेपाल सरकार वादी र लाक्पा गुरुङ प्रतिवादी भएको कर्तव्य ज्यान मुद्दामा प्रतिवादी लाक्पा गुरुङलाई मुलुकी ऐन, ज्यान सम्बन्धी महलको १३(३) नं. बमोजिम सर्वस्व सहित जन्म कैद हुने ठहर्‍याई डोल्पा जिल्ला अदालतबाट मिति २०६७।५।३० मा भएको फैसलालाई सदर गर्ने गरी पुनरावेदन अदालत जुम्लाबाट मिति २०६८।२।२९ मा साधक फैसला भएकोले शुरू र पुनरावेदन मिसिल थान २ साधक जाँचको लागि यसै पत्र साथ पठाइएको छ भनी पुनरावेदन अदालत जुम्लाको च.नं. ५३७ मिति २०६९।१२।२२ को पत्र प्राप्त भई प्रतिवादी लाक्पा गुरुङको नाउँमा पुनरावेदन म्याद तामेल भएको मिति २०७१।०७।१४ देखि ऐनको म्याद भित्र पुनरावेदन परेको नदेखिएको हुँदा यस अदालतको साधक दायरीमा दर्ता भएको रहेछ ।

नियम बमोजिम दैनिक पेशी सूचीमा चढी साधक जाँचका लागि इजलाश समक्ष पेश भएको प्रस्तुत मुद्दामा चार जना प्रतिवादीहरू मध्ये प्रतिवादीहरू फुर्पा कामी गुरुङ, चन्द्रप्रसाद वि.क. र गौप्रसाद वि.क. समेत जना ३ फरार रहेकोले निजहरूको हकमा शुरू जिल्ला अदालतबाट मुलतवी राखी प्रतिवादी लाक्पा गुरुङलाई मुलुकी ऐन, ज्यान सम्बन्धी महलको १३(३) नं. बमोजिम सर्वस्व सहित जन्म कैद सजाय हुने ठहर्‍याएको डोल्पा जिल्ला अदालतको फैसला साधक सदर गरेको पुनरावेदन अदालत जुम्लाको मिति २०६८।२।२९ को फैसला मिलेको छ छैन साधकको रोहबाट हेरी निर्णय दिनुपर्ने देखिन आयो ।

प्रतिवादीहरू फुर्पा कामी गुरुङ, चन्द्रप्रसाद वि.क. र गौप्रसाद वि.क.को हकमा मुलतवी रहेको र निजहरू फरार रहेको देखिदा पक्राउ परेको बखत कानून बमोजिम नै हुने हुँदा निजहरूको हकमा विचार गरी रहनु परेन । अब प्रतिवादी लाक्पा गुरुङको हकमा साधक जाचको लागि पेश भएको प्रस्तुत मुद्दामा निज प्रतिवादी लाक्पा गुरुङको हकमा मात्र विचार गर्नु पर्ने देखियो ।

निर्णय तर्फ विचार गर्दा प्रतिवादी लाक्पा गुरुङ समेत जना ४ मिलेर २०६०।५।१२ गते धो-५, कलाङ स्थित फुर्पा कामी गुरुङको घरमा मानबहादुर वि.क. र कालीबहादुर वि.क.लाई कर्तव्य गरी मारी लास कोठा भित्र बन्द गरी फरार रहेकोले निज प्रतिवादीहरुलाई कारवाही गरी पाउँ भनी दलबहादुर नेपालीको किटानी जाहेरी दरखास्त परी अनुसन्धान तहकीकात भएको प्रस्तुत मुद्दामा यी प्रतिवादीहरुले मानबहादुर राम्जाली र कालीबहादुर वि.क. लाई कर्तव्य गरी मारी मुलुकी ऐन, ज्यान सम्बन्धी महलको १ नं. विपरित कार्य गरी सोही महलको १३(३) नं. बमोजिमको अपराध गरेकोले निज प्रतिवादीहरुलाई ऐ. महलको १३(३) नं. बमोजिम सजाय हुन दावी लिई अभियोग पत्र दायर भएको पाइयो ।

प्रस्तुत मुद्दामा मृतकहरु मानबहादुर राम्जाली र कालीबहादुर वि.क.लाई मारेर गाडेको चिहान खन्दा मानिसको टाउको, दाँत, हत्केला जस्तो देखिने वस्तु बरामद गरिएको भन्ने बरामदी मुचुल्का रहेको देखिन्छ । फुर्पा कामी गुरुङको घरको कोठा भित्र राखी ढोकामा ताल्चा लगाई राखिएकोमा अन्दाजी २०/२५ दिन पछि गाउँलेहरुले थाहा पाई हेर्दा भेटिएको अस्थीपञ्जरहरु मृतकहरु कै हो भनी गाउँका मानिसहरुले सर्जमिन समेत गरिदिएको देखिन्छ । परिक्षणको लागि पठाइएको नमूना मानव हाड भएको र उक्त हाड २ अलग-अलग पुरुष व्यक्तिको भएको भन्ने उल्लेख गरी त्रिभुवन विश्व विद्यालय फरेन्सिक मेडिसिन विभाग, शिक्षण अस्पताल महाराजगंजमा परिक्षण गराई प्राप्त हुन आएको परिक्षण प्रतिवेदन रहेको पाईन्छ । Kathmandu Autopsy CenterS, Department of Forensic Medicine, IOM, TU बाट प्राप्त Autopsy Report मा मृत्युको कारणमा In A1 individual the cause of death is blunt force head injuries and in A2 the likely cause is blunt force head injuries or may be gun fire injures to head भन्ने उल्लेख गरेको देखिन्छ । उपरोक्त बमोजिमको वरामदी मुचुल्का, परिक्षण प्रतिवेदन, Autopsy Report समेतबाट मानबहादुर राम्जाली र कालीबहादुर वि.क. को मृत्यु स्वाभाविक रुपमा नभई कसैको कर्तव्यबाट नै भएको वारदात स्थापित हुन आउछ ।

अब मृतकहरुको मृत्यु कसबाट भएको र अभियोग दावी बमोजिम उक्त वारदातमा प्रतिवादी लाक्पा गुरुङको संलग्नता भए नभएको सम्बन्धमा हेर्दा प्रतिवादी लाक्पा गुरुङले मौकामा तथा अदालतमा वयान गर्दा अभियोग दावी बमोजिमको आरोपित कसूरमा साविती रही डोल्पा जिल्ला शहरतारा गा.वि.स.मा किराको व्यापार गर्न जाँदा मानबहादुर र कालीबहादुरसँग भेटघाट भई चिनजान भयो, त्यस दिन हामी लासी क्याम्पमा बस्यौं,

भोलिपल्ट फुर्पा कामी गुरुङको घरमा पुगी सुत्थौ, १०/११ बजेतिर फुर्पाले मलाई आज यिनीहरुलाई मार्ने हो भन्यो, मैले सामान मात्र लुटेर लिउँ तर नमारौं भन्दा फुर्पाले मैले नमाने मलाई पनि मारी दिन्छु भनेकोले फुर्पाले दिएको चक्कु लिई ढाडमा हाने, फुर्पाले टाउकोमा बञ्चरोले हानी मारेर निजहरुको झोलामा रहेको यासागुम्बा लुटि रु. ८०,०००।— मा बेची त्यो पैसा दुई जनाले बराबर बाडी काठमाडौं तिर भाग्यौं भनी बताएको पाइन्छ । प्रहरीमा कागज गर्ने रुद्रबहादुर बूढा तथा सुनबहादुर वि.क.ले समेत प्रतिवादी लाक्पा गुरुङ समेतले मृतकहरुलाई मारेका हुन् भनी प्रहरीमा भएको कागजलाई समर्थन गरी अदालतमा बकपत्र गरेको देखिन्छ । यसबाट बञ्चरो र छुरी जस्तो जोखिमी हतियार प्रयोग गरी टाउको जस्तो संवेदनशील अंगमा प्रतिवादीबाट प्रहार भएको कारण मृतकहरुको मृत्यु भएको पुष्टी हुन आउँछ । प्रतिवादीहरु एक आपसमा सल्लाह गरी योजना बनाई सो अनुरूपको परिस्थिति समेत सृजना गरी जोखिमी हतियारको प्रयोग गरी मृतकहरुलाई मारेको अवस्था देखिएको हुँदा यी प्रतिवादी लाक्पा गुरुङले मुलुकी ऐन ज्यान सम्बन्धी महलको १ नं. विपरित कार्य गरी ऐ. १३(३) नं. बमोजिमको अपराध गरेको पुष्टि हुन आएकोले ऐ. १३(३) नं. बमोजिम सर्वस्व सहित जन्म कैदको सजाय गरेको फैसला मिलेकै देखिन आयो ।

तसर्थ प्रतिवादीले धारिलो हतियार चक्कुको प्रहार गरेको कारण मृतकहरु मानबहादुर राम्जाली र कालीबहादुर वि.क. को मृत्यु भएको मिसिल कागजातबाट देखिएको अवस्थामा प्रतिवादी लाक्पा गुरुङलाई मुलुकी ऐन, ज्यान सम्बन्धी महलको १३(३) नं. बमोजिम सर्वश्व सहित जन्मकैद गर्ने गरी भएको शुरु फैसला सदर गरी पुनरावेदन अदालत जुम्लाबाट मिति २०६८।२।२९ मा भएको फैसला मिलेको देखिँदा साधक सदर हुने ठहर्छ । फैसलाको जानकारी थुनामा रहेका प्रतिवादी लाक्पा गुरुङलाई दिई दायरीको लगत कट्टा गरी मिसिल नियमानुसार गरी बुझाइदिनु ।

न्यायाधीश

उक्त रायमा म सहमत छु ।

न्यायाधीश

इजलाश अधिकृत :- मीना गुरुङ (रा.प.तृतीय)

कम्प्यूटर टाईप गर्ने :- मन्दिरा रानाभाट

इति सम्बत् २०७१ साल फाल्गुन महिना २९ गते रोज ६ शुभम्